

பிரஸார் பாரதி

அகில இந்திய வானொலி, சென்னை-4

10 10 2025

FRIDAY

7.15 PM

வணக்கம், ஆகாஷ்வாணி - செய்திகள்

தலைப்புச் செய்திகள்

1. அனைத்து துறைகளிலும் பெண்களுக்கான வாய்ப்புகள் அதிகரித்துள்ளது மகிழ்ச்சி அளிப்பதாக குடியரசு துணைத்தலைவர் திரு. சி.பி. ராதாகிருஷ்ணன் கூறியுள்ளார்.
2. மனநல ஆலோசனை சேவைகள் குறைந்த செலவில் மக்களுக்கு கிடைக்க வேண்டும் என்பதில் உறுதியுடன் உள்ளதாக மத்திய அரசு தெரிவித்துள்ளது.
3. அமைதிக்கான நோபல் பரிசு Venezuela-வின் Maria Corina-விற்கு அறிவிக்கப்பட்டுள்ளது.
4. பிலிப்பைன்ஸில் நேரிட்ட நிலநடுக்கத்தில் 5 பேர் உயிரிழந்தனர்
5. உலக ஜூனியர் கலப்புக் குழு பேட்மிண்டன் போட்டியில் இந்தியா வெண்கலப்பதக்கம் வென்று வரலாற்றுச் சாதனை படைத்துள்ளது.

>>>><<<<<<

கல்வி, வேலைவாய்ப்பு மற்றும் தொழில்துறைகளில் பெண்களுக்கான வாய்ப்புகள் அதிகரித்துள்ளது மகிழ்ச்சி அளிப்பதாக குடியரசு துணைத்தலைவர் திரு. சி.பி. ராதாகிருஷ்ணன் கூறியுள்ளார்.

இன்று புதுதிலியில் தம்மை சந்தித்த மகளிர் மற்றும் குழந்தைகள் மேம்பாட்டுத்துறை அமைச்சர் திருமதி. அன்னபூர்ண தேவி மற்றும் இணையமைச்சர் திருமதி. சாவித்ரி தாக்கூருடன் கலந்துரையாடுகையில் அவர் இவ்வாறு கூறினார்.

மகளிர் மற்றும் குழந்தைகள் மேம்பாட்டிற்காக மத்திய அரசு செயல்படுத்தி வரும் திட்டங்கள் உரிய பலனை அளித்துள்ளதாக அமைச்சர்கள், குடியரசு துணைத்தலைவரிடம் தெரிவித்தனர்.

>>>><<<<<<

மனநல ஆலோசனை சேவைகள் குறைந்த செலவில் மக்களுக்கு கிடைக்க வேண்டும் என்பதில் மத்திய அரசு உறுதியுடன் உள்ளதாக சுகாதாரத்துறை அமைச்சர் திரு. ஜெ.பி. நட்டா தெரிவித்துள்ளார்.

சர்வதேச மனநல தினத்தை ஒட்டி புதுதில்லியில் நடைபெற்ற நிகழ்ச்சியில் கலந்து கொண்டு அவர் பேசினார்.

தொலைபேசி வழி மனநல ஆலோசனை வழங்கும் திட்டத்தின் கீழ், இதுவரை 28 லட்சத்திற்கும் மேற்பட்ட அழைப்புகள் கையாளப்பட்டுள்ளதாகவும் அவர் தெரிவித்தார்.

நாள்தோறும் 4 ஆயிரத்திற்கு மேற்பட்டோர் இந்த சேவையை பயன்படுத்தி வருவதாகவும் அமைச்சர் கூறினார்.

20க்கும் மேற்பட்ட மொழிகளில் மனநல ஆலோசனைகள் வழங்கப்படுவதாகவும் திரு. ஜெ.பி. நட்டா தெரிவித்தார்.

>>>><<<<<<

தகவல் தொழில்நுட்பத்தை தொழில்நிறுவனங்கள் கூடுதலாக பயன்படுத்த வேண்டும் என்று மத்திய இணையமைச்சர் டாக்டர் பெம்மசானி சந்திரசேகர் கேட்டுக் கொண்டுள்ளார்.

புதுதில்லியில் நடைபெற்று வரும் மொபைல் உச்சி மாநாட்டின் விருது வழங்கும் விழாவில் கலந்து கொண்டு அவர் பேசினார்.

சிறு குறு தொழில்துறையின் வளர்ச்சிக்காக மத்திய அரசு செயல்படுத்தி வரும் திட்டங்களை சம்மந்தப்பட்டவர்கள் முழுமையாக பயன்படுத்திக் கொள்ள வேண்டும் என்றும் அமைச்சர் கேட்டுக் கொண்டார்.

>>>><<<<<<

பிரதமர் திரு. நரேந்திர மோடியை, கேரள முதலமைச்சர் திரு. பினராயி விஜயன் இன்று புதுதில்லியில் சந்தித்து பேசினார்.

பின்னர் செய்தியாளர்களிடம் பேசிய கேரள முதலமைச்சர், வயநாடு நிலச்சரிவு மீட்புப் பணிகளுக்காக 2 ஆயிரத்து 220 கோடி ரூபாயை உடனடியாக விடுவிக்குமாறு வலியுறுத்தியதாக தெரிவித்தார்.

கேரள வளர்ச்சி தொடர்பான பல்வேறு பிரச்சினைகள் குறித்து பிரதமருடன் விரிவாக ஆலோசனை மேற்கொண்டதாக திரு. பினராயி விஜயன் கூறினார்.

>>>>><<<<<<

மஹாராஷ்ட்ராவின் புனே-யில் சர்வதேச தரத்திலான கருத்தரங்கு கூடம் அமைக்கப்பட உள்ளதாக அம்மாநில முதலமைச்சர் திரு. தேவேந்திர பட்னவிஸ் அறிவித்துள்ளார்.

இன்று மும்பையில் இதற்கான புரிந்துணர்வு ஒப்பந்தம் கையெழுத்திடும் நிகழ்ச்சியில் பங்கேற்று அவர் பேசினார்.

ஸ்பெயின் நிறுவனத்துடன் இந்த ஒப்பந்தம் கையெழுத்திடப்பட்டுள்ளதாக அவர் கூறினார்.

அதிநவீன வசதிகள் அனைத்தும் இதில் இடம்பெறும் என்றும் திரு. தேவேந்திர பட்னவிஸ் தெரிவித்தார்.

>>>>><<<<<<

நாட்டின் வளர்ச்சியில் உத்தரப்பிரதேசம் முக்கியப் பங்கு வகிப்பதாக அம்மாநில முதலமைச்சர் திரு. யோகி ஆதித்யநாத் கூறியுள்ளார்.

இன்று கோரக்பூரில் வர்த்தக கண்காட்சி மற்றும் உள்நாட்டு உற்பத்திப் பொருட்கள் திருவிழாவை தொடங்கி வைத்து அவர் பேசினார்.

மாநிலத்தில் சட்டம் ஒழுங்கு முறையாக பராமரிக்கப்பட்டு வருவதாக அவர் தெரிவித்தார்.

இதன் காரணமாக, தொழில்புரிவதற்கு உகந்த சூழல் ஏற்பட்டுள்ளதாக அவர் கூறினார்.

வெளிநாட்டு நிறுவனங்களின் முதலீடுகள் அதிகரித்துள்ளதாகவும் திரு. யோகி ஆதித்யநாத் தெரிவித்தார்.

>>>><<<<<<

பீகார் சட்டப்பேரவைக்கு முதல்கட்டமாக தேர்தல் நடைபெறவுள்ள 121 தொகுதிகளில் வேட்புமனுதாக்கல் இன்று தொடங்கியுள்ள நிலையில், தேர்தல் அலுவலர்களுக்கான இணையவழிப் பயிற்சி நடைபெற்றது.

கடந்த இரண்டு நாட்களாக நடைபெற்ற இந்த பயிற்சி முகாமில் 243 தேர்தல் அலுவலர்களும், ஆயிரத்திற்கும் மேற்பட்ட உதவி தேர்தல் அலுவலர்களும் பங்கேற்றதாக தேர்தல் ஆணையத்தின் செய்திக்குறிப்பு தெரிவிக்கிறது.

தேர்தல் நடவடிக்கைகள் தொடர்பான அனைத்து அம்சங்கள் குறித்தும் இந்த பயிற்சியின்போது விரிவாக எடுத்துரைக்கப்பட்டதாக அதில் குறிப்பிடப்பட்டுள்ளது.

இதேபோல், தலைமை தேர்தல் அதிகாரி மற்றும் மாவட்ட தேர்தல் அதிகாரிகளுக்கும் இணையதளம் வாயிலாக தேர்தல் நடவடிக்கைகள் குறித்து விவரிக்கப்பட்டதாக அந்த செய்திக்குறிப்பில் தெரிவிக்கப்பட்டுள்ளது.

>>>><<<<<<

பஞ்சாபிலிருந்து மாநிலங்களவை உறுப்பினரை தேர்ந்தெடுப்பதற்கான தேர்தலில் ஆம் ஆத்மி சார்பில் தொழிலதிபர் திரு. Rajinder Gupta இன்று வேட்புமனு தாக்கல் செய்தார்.

பஞ்சாப் முதலமைச்சர் திரு. பகவத் மான் மற்றும் ஆம் ஆத்மி மாநிலத்தலைவர் திரு. அமன் அரோரா ஆகியோர் வேட்புமனு தாக்கலின்போது உடனிருந்ததாக எமது செய்தியாளர் தெரிவிக்கிறார்.

போட்டியிருக்கும் பட்சத்தில் வரும் 24ஆம் தேதி வாக்குப்பதிவு நடைபெறும்.

>>>><<<<<<

அமைதிக்கான நோபல் பரிசு Venezuela-வின் Maria Corina-வுக்கு அறிவிக்கப்பட்டுள்ளது.

Venezuela-வின் இரும்புப் பெண்மணி என்றழைக்கப்படும் Maria Corina ஜனநாயக உரிமைகளை பாதுகாப்பதற்காக மேற்கொண்ட பணிகளுக்காக இந்த விருது அறிவிக்கப்பட்டுள்ளது.

>>>><<<<<<

பிலிப்பைன்ஸில் இன்று நேரிட்ட நிலநடுக்கத்தில் 5 பேர் உயிரிழந்தனர்.

இது ரிக்டர் அளவில் 7 புள்ளி நான்காக பதிவானதை அடுத்து சுனாமி எச்சரிக்கையும் விடுக்கப்பட்டது.

இந்த நிலநடுக்கம் காரணமாக பல்வேறு பகுதிகளில் நிலச்சரிவு ஏற்பட்டதாகவும், இதில் மருத்துவமனைகள் மற்றும் பள்ளிகள் பாதிக்கப்பட்டதாகவும் அந்நாட்டு அரசு கூறியுள்ளது.

சுனாமி எச்சரிக்கை காரணமாக கடலோரப் பகுதியில் வசிப்பவர்கள் பாதுகாப்பான இடங்களுக்கு அப்புறப்படுத்தப்பட்டனர்.

>>>><<<<<<

இலங்கை அமைச்சரவையில் மாற்றம் செய்யப்பட்டுள்ளது.

இதன்படி, Anura Karunathilaka சிவில் விமான போக்குவரத்து மற்றும் துறைமுகங்களுக்கான அமைச்சராக செயல்படுவார் என்று அறிவிக்கப்பட்டுள்ளது.

திரு. சூசில் ரனசிங்கே வீட்டு வசதி மற்றும் நெடுஞ்சாலைத்துறை அமைச்சராக செயல்படுவார் என்று தெரிவிக்கப்பட்டுள்ளது.

>>>><<<<<<

புதுதில்லி எய்ம்ஸ் மருத்துவமனை, ரோபோ உதவியுடன் சிறுநீரக மாற்று அறுவை சிகிச்சையினை வெற்றிகரமாக மேற்கொண்டு சாதனை படைத்துள்ளது.

அரசு மருத்துவமனையில் முதல்முறையாக ரோபோ உதவியுடன் இந்த அறுவை சிகிச்சை மேற்கொள்ளப்பட்டிருப்பதாக டாக்டர் வீரேந்திரகுமார் பன்சால் எமது செய்தியாளரிடம் தெரிவித்தார்.

இந்த அறுவை சிகிச்சை மூலம், நோயாளிகள் விரைவில் குணமடைவதாக அவர் கூறினார்.

ஒரு வார காலத்திற்குள் நோயாளிகள் வீடு திரும்ப இயலும் என்றும் டாக்டர் வீரேந்திரகுமார் பன்சால் தெரிவித்தார்.

>>>><<<<<<

நாட்டின் பல்வேறு பகுதிகளில் அடுத்த சில தினங்களுக்கு கனமழைக்கு வாய்ப்புள்ளதாக வானிலை ஆய்வு மையம் கூறியுள்ளது.

ஆந்திரா, அஸ்ஸாம், மேகாலயா, நாகாலாந்து, மணிப்பூர், மிஸோரம், திரிபுரா ஆகிய மாநிலங்களுக்கு உட்பட்ட ஒரு சில பகுதிகளில் அடுத்த இரண்டு முதல் 3 நாட்களுக்கு கனமழை பெய்யக்கூடும் என்று தெரிவிக்கப்பட்டுள்ளது.

அருணாச்சலப்பிரதேசம், மேற்கங்க மாநிலங்களின் ஒரு சில பகுதிகளிலும் அடுத்த இரு தினங்களுக்கு மழைக்கு வாய்ப்புள்ளதாக அறிவிக்கப்பட்டுள்ளது.

இதற்கிடையே, தென்மேற்கு பருவமழை விலகி, வடகிழக்கு பருவமழை வரும் 16ஆம் தேதியலிருந்து 18ஆம் தேதிக்குள் தொடங்கக்கூடும் என்று வானிலை ஆய்வு மையத்தின் தென்மண்டல தலைவர் திருமதி. அமுதா சென்னையில் செய்தியாளர்களிடம் தெரிவித்தார்.

(சவுண்ட் பைட் - அமுதா 61 செகண்ட்ஸ்)

>>>><<<<<<

உலக ஜூனியர் கலப்புக் குழு போட்டியின் போட்டியில் இந்தியா வெண்கலப்பதக்கம் வென்று வரலாற்றுச் சாதனை படைத்துள்ளது.

குவஹாத்தியில் நடைபெற்று வரும் இப்போட்டியின் அரையிறுதி ஆட்டத்தில் இந்தியா - இந்தோனேஷியாவிடம் தோல்வியடைந்தது.

இதன்மூலம் இந்தியாவிற்கு வெண்கலப்பதக்கம் கிடைத்தது.

இப்போட்டியில் முதல்முறையாக இந்தியா பதக்கத்தை வென்றுள்ளது.

>>>><<<<<<

ஜப்பான் ஓப்பன் ஸ்குவாஷ் போட்டியில் இந்தியாவின் ஜோஷ்னா சின்னப்பா காலிறுதிக்கு முன்னேறியுள்ளார்.

மகளிர் ஒற்றையர் பிரிவு காலிறுதிக்கு முந்தைய சுற்று ஆட்டத்தில் அவர் பிரான்ஸின் Luran Baltayan-ஐ வென்றார்.

>>>><<<<<<

ARCTIC ஓப்பன் பேட்மிண்டன் போட்டியில் இந்தியாவின் Anmol Kharb அரையிறுதிக்கு முன்னேறியுள்ளார்.

>>>><<<<<<

உலக பாரா வலு தூக்கும் சாம்பியன் போட்டியில், இந்தியாவின் வினெய் தங்கப்பதக்கம் வென்றார்.

>>>><<<<<<

சிட்னி சர்வதேச பேட்மிண்டன் போட்டியில் இந்தியாவின் Tasnim Mir காலிறுதிக்கு முன்னேறியுள்ளார்.

>>>><<<<<<